

i Ingarani rāno, i Poihakona rāno. No te kitenga nei he tino tangata katahi ka hoki mai o ratou mahara, ka whakaaro kia riro i a ia ratou. He mahi tino kino tenei ki te Pihopatanga o Waiapu. E tautokona ana tenei whakaaro o matou e etahi o nga Minita Maori o te Pihopatanga o Akarana. Ina noa ake nei ka tae mai te reta a Mutu Kapa tetahi o nga Minita o Waikato. I roto i nga korero o taua reta ana i mea ia, "he mahi tutua rawa tenei na te Pihopatanga o Akarana me te onge nei te tangata i roto i tenei Pihopatanga i etahi atu wahi ranei i kotiti ke ai ki te muru i te Pihopa o Waiapu." E tika ana tenei korero a Mutu.

Mehemea pea ko tetahi tangata ke noatu i tu nei hei Pihopa e kore pea, a Akarana e whai mai. Kati ra waiho mo Akarana te Pihopa pai, waiho a Waiapu kia kimi Pihopa ano mo ratou. Ka nui nga tangata o Akarana e tika ana hei Pihopa, tangata matau kaha hoki te whakaponono. He aha ranei te take i kore ai e whakatūngia hei Pihopa; kaore: whai rawa mai ko to Waiapu Pihopa. "Haere" e ki ana ko whangowhango, "mou te Awatea moku te Po," ara ko koe e Akarana mo te ora ko au ko Waiapu mo te mate. Ka haere atu te Pihopa pai mou ka noho au ka rakuraku i taku mahunga ka haku a ko wai ka hua ko wai ka tohu e whiwhi ano au ki tetahi tangata pai moku i muri atu i tena, otira e whiwhi ano pea engari ko te huarahi he uaua inahoki ka hoki ano au ki taku ahua i au e kore Pihopa ana tuatahi ki taku pukumahi, ki taku whakaaroaro, ki taku nohopuku, ki taku mahi inoi me ta te wa e whakakite mai ai ki a au.

He Inoi mo te wa kahore nei he Pihopa.

E te Ariki, nau nei te ki ko koe hei hoa mo tau iwi i nga ra katoa a, te mutunga ra ano o te ao; Titiro atawhai mai inaianei ki tenei wahi o tau Hahi, tohutohungia hoki te Hinota o tenei Pihopatanga i te mea e anga ana ki te whiriwhiri i tetahi hei hepara mo tenei wahi o tau kahui, kia whiriwhiria ai ko tau e pai ai, he hepara pono e kakama tonu ana ki te kauwhau i te Rongo-pai, ki te tautoko i te mea ngoikore, ki te whakamarie i te ngakau iro, ki te rapu i te mea ngaro, ki te whangai i au tangata ki te kai i te wa e tika ai. Whakarongo mai ki a matou, E te Ariki, E Ihu, e ora na e kingi tahi na me te Matua, me te Wairua Tapu, a ake ake. *Amine.*



HE WHAKAPANGA MINITA.

TENEI etahi kupu mau e *Te Kopara* e mau haere ki nga takiwa katoa e tau atu ai koe. Ahakoa koe he manu iti, otira e rere ana koe i runga i nga rakau ataahua,